



“Azərbaycan xalqının özünü, öz dövlətini qoruya bilən əsgərləri, zabitləri, ordusu var”.



AZƏRBAYCAN ORDUSU

AZƏRBAYCAN RESPUBLİKASI MÜDAFİƏ NAZİRLİYİNİN ORQANI

Qəzet 1992-ci il fevralın 11-dən çıxır 26 iyul 2023-cü il №55 (2767) <https://mod.gov.az> Qiyməti 30 qəpik

Azərbaycan Prezidenti İlham Əliyev Çinin “China Media Group” media korporasiyasına müsahibə verib

Azərbaycan Respublikasının Prezidenti İlham Əliyev iyunun 20-də Çinin “China Media Group” media korporasiyasına müsahibə verib. Dövlətimizin başçısının müsahibəsi iyunun 22-də “China Global Television Network” televiziya kanalında yayımlanıb. AZƏRTAC müsahibənin geniş variantını təqdim edir.

Müxbir: Müsahibəyə görə minnətdarıq. Biz yalnız üç gündür Bakıdayıq. Ölkənin və şəhərin nə dərəcədə müasir olması bizdə dərin təəssürat yaratdı və gətirdiyimiz hər yerdə bir Azərbaycan elementi var.

Prezident İlham Əliyev: Düzdür. İlk öncə, Azərbaycana xoş gəlmisiniz. Gəldiyinizə və ölkəmizə diqqət yetirdiyinizə görə sağ olun. Çox şadam ki, siz Azərbaycanda bir neçə gün olacaqsınız və bu, ölkəmizi və xalqımızı daha yaxından tanımaq üçün yaxşı fürsət olacaqdır. Tamamilə haqlısınız ki, biz şəhərlərimizin əsl orijinallığını, nailiyyətlərini qoruyub saxlayırıq. Eyni zamanda, biz ölkəmizi müasirləşdiririk. Bakıda gördükləriniz müasirliklə ənənələrin qovuşmasıdır və hesab edirəm ki, onlar bir-birinə qarşı çıxmır, bir-birinə zidd deyil. Bu, məqsədyönlü şəkildə edilib, çünki Bakı kimi tarixi şəhərdə ilk məqsəd tariximizi və memarlıq abidələrini qorumaqdır. Eyni zamanda, şəhərə inkişaf etmək imkanı verilməlidir. Bakıda hər iki məqamı duya bilərsiniz. Zənnimcə, bu, həqiqətən mühüm nailiyyətdir və bunu qeyd etdiyinizə görə sağ olun.

Müxbir: Sizin qədər olmasa da, biz də bir sıra şəhərlərdə olmuşuq. Ancaq Bakı mənim səfər etdiyim heç bir şəhərə bənzəmir.

Prezident İlham Əliyev: Sağ olun. **Müxbir:** Cənab Prezident, müsahibəmizin əvvəlində bildirmək istəyirəm ki, bu il mərhum atanız Ümummilli Lider Heydər Əliyevin 100 illiyi qeyd olunur. O, təkə Ulu Öndər və müasir Azərbaycanın qurucusu deyil, Çin-Azərbaycan dostluğunun təməlini qoyan şəxs olub. Ona görə bir daha onun xatirəsinə ehtiramımızı ifadə edirik.

Prezident İlham Əliyev: Çox təşəkkür edirəm. Tamamilə haqlısınız ki, Heydər Əliyev Azərbaycanın dövlətçiliyini quran, ölkəni inkişaf yoluna yönəldən, vətəndaş müharibəsinin qarşısını alan, 1990-cı illərin əvvəlində hökm sürən qarışıqlıq və xaos vəziyyətinə son qoyan şəxs idi. O, həmçinin bu gün də rəhbər tutduğumuz daxili və xarici siyasət prioritetlərini müəyyənləşdirdi. Əlbəttə, 30 il ərzində dünya dəyişib, lakin bizim başlıca məqsədlərimiz dəyişməz olaraq qalıb - dövlətçiliyimizin möhkəmləndirilməsi, qabaqçılıq tədbirlər görməklə milli maraqlarımıza əsaslanan fəal xarici siyasətin yürüdülməsi və Azərbaycanın iqtisadi, siyasi inkişafı. Buraya olduqca fəal regional siyasətin həyata keçirilməsini də əlavə etmək



olar. Əlbəttə, müstəqilliyimizin ilk günlərindən əsas məqsədlərdən biri ölkəmizin ərazi bütövlüyünün bərpası idi. Buna da iki ildən bir az artıq əvvəl nail olunub.

Tamamilə haqlısınız ki, o, Azərbaycan-Çin münasibətlərinin inkişafında çox vacib rol oynayıb. Onun Çinə səfərləri və Çinin rəhbərləri ilə görüşləri əməkdaşlığımızın çərçivəsini yaratdı. O vaxtlar dünyada Azərbaycan o qədər də tanınmırdı. Bunun təməli məhz o vaxt qoyulub və bu gün mən olduqca şadam ki, ölkələrimiz arasında əlaqələr çox uğurla inkişaf edir və daha çox sahələri əhatə edir. Əməkdaşlığın gündəliyi 30 il əvvəlkindən daha genişdir. Bu münasibətlər qarşılıqlı hörmət və dostluq üzərində qurulub.

Müxbir: Bir çox çinli izləyici diqqət yetirib ki, atanız Çinə rəsmi səfərləri zamanı rəsmi programdan əlavə o, sadəcə çinli ailələrlə görüşüb və onların həyatı ilə maraqlanıb. Çinli məktəblilərlə görüşüb və bölgələrə səfərlər edib. Buraya biz fotoları gətirmişik və Sizdən xahiş edək ki, bunlarla bağlı əlavə məlumat verəsiniz. Məsələn, bu şəkil 1990-cı illərdə çəkilib. Burada o və çinli ailədir.

Prezident İlham Əliyev: Bəli, düzdür.

Müxbir: Gözəl şəkildir. **Prezident İlham Əliyev:** Bəli. Bu, bir daha onu nümayiş etdirir ki, sizin dediyiniz kimi, o, yalnız rəsmi təmaslarla kifayətlənmirdi və xalqlar arasında münasibətlər qurmağa çalışırdı. Bu foto da məhz onu nümayiş etdirir.

Müxbir: Bu fotoda isə o, məktəblilərlə söhbət edir.

Prezident İlham Əliyev: Bəli. **Müxbir:** Onlara hədiyyə verir. Xoşunuz gəlirmi?

Prezident İlham Əliyev: Bəli, bu, sizin dediklərinizin aydın təzahürüdür. Sağ olun.

Müxbir: Burada isə Çin səddinə, “Qadağan olunmuş şəhər”ə və digər tarixi yerlərə səfərlər var.

Prezident İlham Əliyev: Bəli.

Müxbir: Atanız Çini və oraya səfərlərini Sizə necə təsvir edirdi? Çin onun üçün nə demək idi və Siz nəsilən-nəsilə ötürülmüş bu dostluğun davamını necə görürsünüz?

Prezident İlham Əliyev: Əslində, Çin onun üçün tanımadığı ölkə deyildi. O, müxtəlif dövrlərdə Çinin inkişafı ilə bağlı yaxşı məlumatlı idi. Vaxtilə o, SSRİ Nazirlər Soveti Sədrinin birinci müavini vəzifəsində çalışıb və Çin nümayəndələri ilə bir çox görüşlər keçirib. O, ölkənin dinamikası və inkişafından yaxşı xəbərdar idi. Müstəqil Azərbaycanın Prezidenti seçildəndən sonra isə onun əsas xarici siyasət prioritetlərindən biri Çinlə ikitərəfli münasibətlər qurmaq idi. Xatırlayıram ki, o, Çinə rəsmi səfərdən böyük təəssüratla qayıtmışdı. Heydər Əliyev Çinin artmaqda olan gücünü, həmrəy cəmiyyətini və aydın məqsədlərə malik ölkəni gördü - bunlar təxminən 30 il öncə baş vermişdi.

Siravi insanlarla görüşlər isə onun təbiəti ilə bağlı idi. O, burada - Azərbaycanda da hər zaman çalışırdı ki, cəmiyyətin nəbzini tutsun, insanların necə yaşadığını, nə fikirləşdiyini, hansı problemlərlə üzləşdiyini və hansı arzulara malik olduğunu bilsin. Təbii ki, o, Çində, həmçinin sadəcə insanların həyat tərzini maraqlanırdı.

Beləliklə, bizim ikitərəfli münasibətlərimizin təməli həmin tarixi səfər nəticəsində qoyuldu və həmin vaxtdan onların dinamik inkişafı üçün mühüm potensial vardır.

Müxbir: Biz Bakının müxtəlif yerlərində atanızın heykəllərini gördük və onun adını daşıyan prospektlər, memoriallar var. Zənnimcə, burada Sizin atanıza olan ehtiram və məhəbbətin daha dərin mənası var. Şəxsən Sizin üçün atanız kim olub?

Prezident İlham Əliyev: Xüsusilə Azərbaycan cəmiyyətində hər bir övlad üçün onun valideynləri çox əzizdir. Azərbaycan cəmiyyəti ənənəvi dəyərlər, ailə dəyərləri üzərində qurulub. Bu ənənələr dərin köklərə malikdir. Vacib haldır ki, 30 il müstəqil ölkə olaraq global mühitdə yaşamağımıza baxmayaraq, bu ailə dəyərlərimizi və böyüklərə hörməti qoruya bilmişik. Bu, bizim cəmiyyətimizin təməlidir. Hər bir azərbaycanlı kimi, mənim üçün də atam əziz insan olub. O insan ki, ona bənzəməyə çalışırsan, xüsusilə ata ilə fəxr edə biləndə. Bu belə olur. Mənim üçün bu,

böyük xoşbəxtlikdir, çünki mən həm şəxsən onun üçün, həm də Azərbaycan xalqı üçün ən çətin vaxtlarda atamın yanında olmuşam.

Xüsusilə 1990-cı ilin 20 yanvarında sovet ordusu Azərbaycana hücum edərkən, o, həmin qanlı hücumu qarşı etiraz səsinə ucaldan və bu hadisəni pisləyən bəlkə də yeganə şəxs idi. O, yaxşı dərk edirdi ki, bu, ona baha başa gələ bilər. Biz Sovet İttifaqında yaşayırdıq, ölkənin dağılmasına hələ iki il qalırdı və 1990-cı ilin yanvarında bunu hələ heç kəs təsəvvür edə bilməzdi. Yüzdən artıq günahsız insanın, mülki vətəndaşın həyatına son qoyan bu zorakı və qanlı hücumu pisləmək böyük cəsarət və xalqa sevgi tələb edirdi.

Bununla yanaşı, o, sovet hökumətinin anti-Azərbaycan mövqeyi səbəbindən kommunist partiyasını tərk etdi. Bunun özü də çox cəsarətli addım idi, çünki sovet hökuməti və sistemi hələ də çox güclü və qəddar idi. O, bunları nəzərə almalı idi, lakin onun üçün Azərbaycan xalqının milli maraqları, milli qururu və ədalət şəxsi amillərdən üstün idi. Bu, onun üçün və bizim üçün mürəkkəb dövr idi, lakin ailemiz bir yerdə idi.

Eyni vəziyyət Azərbaycanda vətəndaş qarşıdurması zamanı qarışıqlıq, çətinlik və xaosun hökm sürdüyü dövrdə idi. Azərbaycan xalqı vəziyyətdən xilas yolunu yalnız Heydər Əliyevdə gördü və ən çətin vaxtda onu dəvət etdi. O, gənc deyildi, onun artıq 70 yaşı var idi. Onun 1993-cü ildə Azərbaycanda rəhbərliyi öz üzərinə götürməsi həqiqətən çox cəsur addım idi. Bu, onun Azərbaycan xalqına məhəbbətini və sadıqlığını bir daha nümayiş etdirdi. Azərbaycanlıların onu müasir Azərbaycanın qurucusu hesab etməsi tamamilə doğrudur. Ona olan ehtiram təkəcə bir meyarla bağlı deyil, burada müxtəlif səviyyələr var. O, bütün həyatını bu işə həsr etdi. Ən mürəkkəb dövrdə ölkəyə rəhbərlik etmək, ən münasib həll yollarını müəyyənləşdirmək, eyni vaxtda müdriklik və cəsarət nümayiş etdirmək - bütün bunlar siyasətçiyə xas olan nadir keyfiyyətlərdir.

Onu da nəzərə almaq lazımdır ki, Azərbaycan böyük ölkə deyil. O vaxt artıq Azərbaycanın bir hissəsi Ermənistan tərəfindən işğal edilmişdi və biz nəhəng iqtisadi çətinliklərlə üzləşmişdik. İnflyasiya 1000 faizdən artıq idi. İşsizlik və yoxsulluq hökm sürürdü. Ordu demək olar ki, mövcud deyildi. Belə bir vəziyyətdə ölkəni parçalanmaqdan qorumağa, onu inkişaf yoluna çıxarmağa və bugünkü səviyyəyə çatdırmağa müvəffəq olmağı yalnız böyük şəxsiyyət edə bilərdi.

Bizim və şəxsən mənim hədəfim isə dünyanın və Azərbaycanın dəyişməkdə olduğunu nəzərə alaraq Heydər Əliyev siyasətini davam etdirmək, ölkəni müasirləşdirmək, bir də heç vaxt digərlərinin hökmranlığı altında yaşamamaq üçün müstəqilliyimizi möhkəmləndirmək, özünü təmin edən güclü iqtisadiyyat qurmaq və insanların daha yaxşı yaşamasına şərait yaratmaqdır.

(Ardı 2-ci səhifədə)



Azərbaycan Prezidenti İlham Əliyev Çinin "China Media Group" media korporasiyasına müsahibə verib

(Əvvəlki 2-ci səhifədə)

Lakin, eyni zamanda, biz milli özünə-məxsusluğumuzu, dilimizi, ədəbiyyatımızı, musiqimizi və ənənələrimizi, mədəni irsimizi qoruyub saxlamışıq. Hətta müstəqil olmadığımız vaxtlarda, bunu bacarmışıq. Beləliklə, dünya irsinin bir hissəsi olan mədəni irsimizin qorunmasını birmənalı olaraq davam etdirəcəyik. Eyni zamanda, tərəfdaşlarla bağlantı yaradan bir çox layihələr daha çox səfərlərlə, turistlərlə, ticarətlə, qarşılıqlı fəaliyyətlə nəticələnəcək. Bunun sayəsində mədəniyyətimiz və cəmiyyətimiz daha da zənginləşəcək. Bir sözlə, biz həmin məsələyə belə nöqtəyi-nəzərdən baxırıq. Bəxtimiz çox gətirib ki, Azərbaycan əsrlər boyu və xüsusən də, müstəqillik dövründə, sözün əsl mənasında, etnik və dini dözümlülüyün, birgəyaşayışın yüksək standartlarını nümayiş etdirir. Azərbaycanda bütün etnik qruplar bir ailə kimi yaşayır və bu, bizim ən böyük sərvətimizdən biridir. Biz bunları qorumağa çalışırıq və əminəm ki, bu işin öhdəsindən gələcəyik.

Müxbir: Atalar sözü var: Ticarət dayananda, müharibələr başlayır.

Prezident İlham Əliyev: Elədir.

Müxbir: Ticarət nə qədər çox olarsa, ölkə əhalisi üçün daha çox fürsətlər açılır.

Prezident İlham Əliyev: Tamamilə doğrudur. O, sabitliyi, təhlükəsizliyi möhkəmləndirir və müəyyən dərəcədə, sözün yaxşı mənasında, qarşılıqlı bağlılığı artırır. İnsanlar, ölkələr üçün daha çox fayda olur. Bu şəraitdə, əlbəttə, sabitlik bərqərar olur.

Müxbir: Prezident Əliyev, Sizə deməliyəm ki, iki il əvvəl BBC-nin jurnalistinə verdiyiniz müsahibədən sonra Çində kifayət qədər məşhurlaşdınız. Bir çox insanlar deyirdilər ki, Qərbdə münasibətdə maraqların tarazlaşdırılması üçün ölkə rəhbəri məhz bu cür addım ata bilərdi. Bu, necə baş verdi?

Prezident İlham Əliyev: Bilirsiniz, 44 günlük Vətən müharibəsi zamanı mən çox sayda müsahibələr verdim. Bu, əsasən, Qərb jurnalistlərinə verilən müsahibələr idi. Onların əksəriyyəti, deyirdim ki, çox aqressiv idi və çalışırdılar Azərbaycanı təcavüzkar kimi təsvir etsinlər. Bilirsiniz, öz ərazilərimizi azad etdikdə, ərazi bütövlüyümüz uğrunda vuruşduqda, biz digər ölkənin ərazisinə addım da atmadıq. Biz, sadəcə, üzleşdiyimiz 30 illik işğalın və etnik təmizləmənin nəticələrini aradan qaldırırdıq. Əlbəttə, əmin idim ki, videoreportaj hazırlamaq məqsədilə Azərbaycana gəlməyi və mənimlə görüşmək istəyən Qərb jurnalistləri yaxşıca hazırlanmışlar. Münaqişənin tarixi, kimin təcavüzkar, kimin isə təcavüz qurbanı olması, nəyin baş verdiyi barədə onların bilməməsini təsəvvür etmək sadələşmə olardı. Lakin, eyni zamanda, onlar nəinki görüşümüz zamanı vəziyyəti təqdim etməyə çalışırdılar, - çünki Azərbaycanda olarkən çoxlu reportajlar hazırlamışdılar, - onlar çalışırdılar ki, Azərbaycanı təcavüzkar kimi qələmə versinlər. Əlbəttə, bu, tamamilə qəbul ediləməz idi. Bütün bunlar Qərb mətbuatının qərəzli, qeyri-tarazlı və anti-Azərbaycan yanaşmasını nümayiş etdirdi və biz həmin realılıqda 30 il idi ki, yaşayırdıq. Bu, həqiqətdir.

Müxbir: Bir çox insan hesab etdi ki, Cüliyan Assanjin təzisi böyük əks zərbə oldu. Bu necə fikrinizə gəldi?

Prezident İlham Əliyev: Əslində, əgər siz kimisə nəyinsə pozulmasında ittiham etmək istəyirsinizsə, birinci, güzgüdə özünü baxıb görməlisiniz, sizin üzünüzdə qüsurlar varmı? Cüliyan Assanjin başına gələnlər, tamamilə qəbul ediləməzdir. Bu, söz azadlığının kobud şəkildə pozulması deməkdir. Həmin insan səfirliklərin birində illər boyu işgəncəyə məruz qalıb. Hazırda o, işgəncədədir. Mən burada mədəni işgəncəni nəzərdə tuturam. Onun fiziki işgəncəyə məruz qalmasını bilmirəm. Bilmədiyim məsələni deyər bilmərəm. Lakin insan

bəzi mənbələrdən əldə etdiyi müəyyən məlumatı açıqladığına görə əzab-əziyyətlərlə üzləşib. Bəlkə də, o, səhv edib, yaxud qaydaları pozub. Bununla belə, Qərbdəki insanlar vəziyyəti elə təsvir edirlər ki, jurnalistlər istədiklərini edə bilərlər və onların hər hansı cinayət təqibindən toxunulmazlığı var və əgər siz jurnalisti həbs edərsiniz, deməli, siz diktatorsunuz. Ona görə dedim, baxın Cüliyan Assanjin məsələsinə, görün həmin insanla siz nə etdiniz? Onda, siz kimisə bu məsələdə necə ittiham edə bilərsiniz? Həmin hadisə sizin tarixinizdə ən qara səhifədir. Siz də qeyd etdiyiniz kimi, iki ildən çox vaxt keçir və hazırda Cüliyan Assanjin haradadır? O, hələ də həbsxanadadır. Hələ də, həbsxanadadır. Kimsə onun haqqında danışır? Yox.

Müxbir: Mən özüm səkkiz il Vaşinqtonda müxbir işləmişəm və hər iki istiqamətdə çox şeyi öyrəndim. Azərbaycan, Çin kimi qeyri-Qərb ölkələrinin Qərb mətbuatında qərəzli təsviri haqqında danışdıqda, əlbəttə, Siz hesab edərsiniz ki, onlar bu ölkələrə ədalətli yanaşırlar. Sizcə, bu, niyə baş verir? Səhv təsvirin verilməsinin arxasında duran meyarlar nədir? Yeni, qeyri-Qərb aləmini, o cümlədən Çini səhv təsvir etməyin səbəbi nədir?

Prezident İlham Əliyev: Eyni üsulu Çinə qarşı tətbiq etmələrinin səbəbini söyləmək mənim üçün çətinidir. Çox güman ki, bunun səbəbləri var. Amma Azərbaycana gəldikdə, amillər müxtəlifdir. Əsas olmasa da, həmin amillərdən biri Birləşmiş Ştatlarda, Fransada və bəzi digər Qərb ölkələrində erməni lobbisinin böyük infrastrukturuna malik olmasıdır. Onlar dövrü olaraq Azərbaycana hücum çəkirlər, siyasətçiləri ələ alırlar, onların cəmiyyətinə, parlamentinə, mətbuatına və hökumət orqanlarına yol tapırlar. Bütün oxları Azərbaycana tuşlayırlar və bir növ, Azərbaycanofobiya mühitini yaradırlar. Lakin bu, yeganə səbəb deyil. Düşünürəm, əsas səbəb ondan ibarətdir ki, Azərbaycan öz milli maraqlarına əsaslanan müstəqil siyasət yürüdü. Bəzi ölkələrdən fərqli olaraq, Azərbaycan prioritetlərimizə və milli maraqlarımıza cavab verməyən hər hansı işə qoşulmur. Başqa sözlə desək, biz müstəqil davranırıq və siyasətimiz müstəqildir. Biz əlimizdə olan bütün vasitələrlə özünəməxsusluğumuzu və ləyaqətimizi müdafiə edəcəyik. Fikrimcə, bu, əsas səbəbdir ki, Azərbaycan davamlı olaraq mətbuatın hədəfindədir, dirnaqarası müstəqil QHT-lərin hücumuna məruz qalır. Hamımız bilir ki, onlar müstəqil deyil. Kim deyir bilər ki, "Human Rights Watch", "Amnesty International" və "Freedom House" müstəqildirlər. Baxın, onlar kimdən pul alırlar və kim musiqini sifariş edir. Onda görəcəksiniz ki, onlar tamamilə asılıdırlar.

Müxbir: Karneqi Beynəlxalq Sülh Fondu...

Prezident İlham Əliyev: Elədir ki, var. Onlar tam asılıdır və yiyələri ilə razılaşdırmadan bir addım belə sağa, yaxud sola ata bilməzlər. Lakin bilirsiniz, biz bu mühitdə yaşamağa öyrəşmişik. Mənim üçün Qərb mətbuatının Azərbaycan haqqında yazdığı deyil, Azərbaycan xalqının hökumətimizin siyasəti barədə düşündüyü vacibdir. İnsanlarla söhbət apardıqda, görə bilərsiniz ki, onlar hökumətimiz barədə nə düşünür, gördüyümüz işlər düzdür, yoxsa səhvdir!

Cəmiyyətimiz həmrəy olması və güclü ictimai dəstək, əlbəttə, əsasən bizim siyasətimiz, əvvəlcə işğal altında olmuş ərazilərin azad edilməsi sayəsində formalaşır. Lakin həmçinin bu, anti-Azərbaycan təşviqatına olan reaksiyadır. Əgər Qərbdə kimsə düşünür ki, hökumət rəsmilərinə təhqir etməklə, bəhtan və şayiələr yaymaqla Azərbaycanı ictimai rəyə təsir göstərə bilər, bilsin: ola bilər, o, haqlıdır, lakin həmin təsir onların görmək istədiyi istiqamətdə olmayacaq. Əksinə, cəmiyyət daha da həmrəy olur, çünki biz güyrük ki, bu, ədalətli

deyil. Biz 30 il işğala məruz qalmışıq və Ermənistan işğalını orada pisləyən olmadı.

Müxbir: Onlar yalnız dinc yolla nizamlamanı qeyd etdilər.

Prezident İlham Əliyev: Düzdür. Yalnız dinc yolla nizamlama, ərazi bütövlüyünü dilə gətirmirdilər.

Müxbir: Bu, ikili standartların jarqonudur.

Prezident İlham Əliyev: Elədir! Bunlar ikili standartlardır və cəmiyyətimiz bunları çox yaxşı anlayır. Həmçinin bilmək vacibdir ki, söhbət təkcə bəzi jurnalistlərin müsahibəsindən getmir. Bu halda hökumətlər də var. Hazırda biz Fransa hökumətinin, əgər belə demək olarsa, çox əsassız hücumları ilə üzleşirik. Təsəvvür edərsinizmi, Fransa Ermənistanın ən böyük vəkiliyə çevrilib. Yaxşı, bu, onların işidir, lakin onlar Avropada ən iri anti-Azərbaycan mənbəyinə çevriliblər. Onlar bizə hər istiqamətdə hücum çəkirlər. Onların xarici siyasət bəyanatları və rəsmilərin bəyanatları hər cür siyasi etikadan kənara çıxır. Onlar müharibə zamanı bizi elə məsələlərdə ittiham edirlər ki, biz bunları heç vaxt etməmişik və bununla bağlı, üzr belə istəmədiklər. İndi isə onlar bizi öz ərazimizdə gördüyümüz işlərə görə ittiham edirlər. Baxın hələ bunu kim edir? O ölkə ki, Korsika dilinə qadağa qoyur, Korsikada öz müqəddəratını təyin etmək hərəkatını qəddarcasına boğur. Onlar Qarabağda ermənilərin "öz müqəddəratını təyin etmələrini" təşviq edirlər. Bu, necə ola bilər? Müharibə zamanı siyasi təcavüz bütün sərhədləri aşanda, dedim ki, əgər onlar "Dağlıq Qarabağ respublikasını" haradasa qurmaq istəsələr, qoy öz ərazisində qursunlar. Məsələn, çoxlu erməninin yaşadığı Marsel şəhərinin ətrafında qurub, "Dağlıq Qarabağ respublikasını" orada elan etsinlər, biz də tanıyaq. Bu ölkə hələ də öz müstəmləkəçilik siyasətini davam etdirir. Baxın Mayot adasına, Fransanın müstəmləkəsi. Yeni Kaledoniya, Fransanın müstəmləkəsi. Onlar hələ də insan hüquqları haqqında danışır!? Bu, siyasi riyakarlıqdır. İndi söylədiklərimi biz deyəndə isə, siz görürsünüz ki, onlar bütün mətbuatı dərhal işə salır, Azərbaycanı, onun rəhbərini və siyasətini təhqir etməyə, hücum çəkməyə, şayiə yaymağa başlayırlar.

Müxbir: Ərazi bütövlüyü haqqında danışdıqda, bir çox çinlilərin qəlbinə yaxın olan, onlar üçün əziz olan məsələ var: bu, Tayvan məsələsidir. Tayvan məsələsinə kənardan müdaxilə var. Siz öncə söylədiniz ki, Çini bölmək söylərinə dəstəkləmirsiniz. Bu barədə etraflı deyə bilərsinizmi?

Prezident İlham Əliyev: Bilirsiniz, biz Çinin ərazi bütövlüyünü, Vahid Çin və Çinin birləşməsi siyasətini təyin zaman dəstəkləmişik və dəstəkləməkdə davam edirik. Bu siyasət bir neçə il əvvəl qeyd olunub, bir çox hallarda yenedən təsdiqlənib, tamamilə dəyişməyəcək. Birincisi, bu, onunla bağlıdır ki, Çin bizim üçün dost ölkədir. İkincisi, biz hər zaman beynəlxalq hüququn norma və prinsiplərini dəstəkləyirik. Beynəlxalq hüququ ayrılıqda tətbiq etmək olmaz. Beynəlxalq hüququ ayrılıqda tətbiq etmək istəyən ölkələr yalnız öz nüfuzunu itirəcəklər, çünki beynəlxalq hüquqda aydın şəkildə deyilir ki, ərazi bütövlüyü onun fundamental prinsipidir. Xalqların öz müqəddəratının təyin edilməsi hər hansı ölkənin ərazi bütövlüyü ilə ziddiyyət təşkil etməli deyil. Bu, beynəlxalq hüququn fundamental prinsipləridir. Buna görə, Vahid Çin siyasəti ilə bağlı mövqeyimiz tam aydındır və ümid edirəm ki, bəzi Qərb hökumətləri də bu mövqeyə uyğun davranacaqlar.

Müxbir: Ermənistan-Azərbaycan münasibətlərinə gəldikdə, bilirəm ki, atəşkəs mövcuddur, lakin vəziyyət mürəkkəb olaraq qalır. Əvvəlki hadisələrin hamısını nəzərə alaraq, cənab Prezident, Siz sülh müqaviləsi haqqında nə düşünürsünüz? Onu nə vaxt gözləmək olar? Əgər olarsa, o, necə olacaq?

Prezident İlham Əliyev: Düşünürəm ki, ona ən yaxın gələcəkdə nail olmaq olar. Nəyə görə mən bu cür düşünürəm, çünki Ermənistan çox mühüm bəyanatla çıxış etməli idi ki, onlar nəinki Azərbaycanın ərazi bütövlüyünü tanıyırlar, - əslində, onlar bunu rəsmən ötən ilin oktyabrında bəyan etdilər və sonra bir neçə dəfə təsdiqlədilər, - həmçinin bu ilin mayında onlar bunu aydınlaşdırdılar, çünki biz tələb etdik ki, onlar Qarabağı Azərbaycanın hissəsi kimi tanıdıqlarını qeyd etsinlər. Onlar Azərbaycanın ərazi bütövlüyünü 86,6 min kvadratkilometr ərazidə tanıdılar. Bu əraziyə Qarabağ və Ermənistan ərazisində olan səkkiz Azərbaycan anklavı da daxildir. Bu, əslində, mühüm bəyanatdır. Bundan sonra qalan yeganə məsələ, bunu kağız üzərinə köçürmək və imzalamaqdır. İkinci Qarabağ müharibəsi bitdikdən sonra, sülh müqaviləsi ilə bağlı mövqeyimiz həmin müqavilənin beynəlxalq hüququn norma və prinsiplərinə əsaslanmasından ibarətdir. Biz sülh müqaviləsinin əsasını təşkil etməli olan beş beynəlxalq təməl prinsipini hazırladıq. Bir neçə dəfə danışıqlar aparılıb və iyunun sonunda davam etdiriləcək. Fikir ayrılığının yeganə əsas müddəası onunla bağlı idi ki, Ermənistan Qarabağı rəsmən Azərbaycanın hissəsi kimi tanıсын. Artıq dediyim kimi, bir - onlar qeyd etməlidir ki, Qarabağ Azərbaycanıdır və indi isə, onlar ikincini etməlidirlər: imzalamalıdırlar. Bundan sonra danışıqlar aparılıb və düşünürəm ki, əgər ermənilər söylədiklərini yerinə yetirərsələr və əgər bu, yenidən siyasi maneə deyilsə, prosesi yubatmaq cəhdləri naminə ixtira edilən hekayət deyilsə, onda biz ilin sonuna qədər sülh müqaviləsinə nail olaraq, onu imzalaya bilərik. Bu, həqiqətən mühüm geosiyasi amilə çevrilə bilər, uzunmüddətli qarşıdurmaya son qoyar, Qafqazda real sülh yaradar, bütün kommunikasiyaları açar. Həmçinin əlavə etmək istəyirəm, Azərbaycandakı erməni azlığına gəldikdə, biz artıq rəsmən bəyan etmişik ki, onların hüquqları və təhlükəsizliyi Azərbaycan Konstitusiyası əsasında lazımcına qorunacaq. Bununla belə, Azərbaycan onlarla etnik qrupun, o cümlədən ermənilərin yaşadığı ölkədir. Bizim dini və ya etnik zəmində heç zaman hər hansı problemimiz olmayıb. Buna görə, Azərbaycanın Qarabağ bölgəsində yaşayan ermənilər hər hansı digər Azərbaycan vətəndaşı qədər bərabər hüquq və təhlükəsizlik zəmanətinə malik olacaqlar. Düşünürəm ki, bu, tam şəkildə beynəlxalq hüququn normalarına uyğundur və fikrimcə, Azərbaycanın bu mövqeyi beynəlxalq ictimaiyyət tərəfindən dəyərləndirilir.

Müxbir: Prezident Əliyev, gəlin Sizin sevdiniz mövzularından birinə keçək - idman və fitnes.

Prezident İlham Əliyev: Yaxşı.

Müxbir: Siz turnikdə dartındığınız videonu qoymusunuz. 60 yaşınız tamam olurdu həmin vaxt.

Prezident İlham Əliyev: Bəli.

Müxbir: On beş dəfə. Çox xoş təəsürat bağışladı. Daha çox da edə bilərsiniz...?

Prezident İlham Əliyev: Əvvəllər çox edirdim. Sadəcə, indi birinci dəfə göstərdim. Gənc olduğum zaman bunu heç zaman göstərmirdim, çünki gənc insan üçün bunu çox etmək təbii haldır. Nəyə görə bunu göstərdim? İstəyirəm ki, gənc nəsil eynən bu cür etsin. Demək istəyirəm ki, 60 yaşın olsa belə, əgər pis vərdişlərin yoxdursa, idmanla müntəzəm məşğul olursansa, onda bunu bacarsan. Mənim gənc nəslə ismarışım bu idi. Əgər siz hesab edərsiniz ki, 60 yaşınız var, edə bilmərsiniz, yanılırsınız, bacarsınız. Amma ondan çox dartinmaq, bəlkə də, bacaram. Lakin bu, o qədər cəlbədiçi olmaz.

(Ardı 4-cü səhifədə)



Azərbaycan Prezidenti İlham Əliyev Çinin "China Media Group" media korporasiyasına müsahibə verib

(Əvvəli 3-cü səhifədə)

Müxbir: Tam haqlısınız. Siz, həmçinin ağır atletikani sevdiyinizi gizlətmirsiniz. Hətta, yaxın dostunuz, Prezident Ərdəğanın qarşısında hazırlıq olmadan göstərdiniz.

Prezident İlham Əliyev: Bu, işin asan hissəsi idi. Bəli, o qədər də ağır deyildi.

Müxbir: Amma Siz bunu etdiniz. İdmana şəxsi sevginizi daha böyük ismarışa çevirmək bacarığınız təsirlidir. Elə baxmaq Bakıya, onun mərkəzində F1 yarışları keçirilir. Sizdə 2020-ci ilin futbol üzrə Avropa çempionatının oyunları, 2015-ci ildə ilk Avropa Oyunları təşkil olundu. İdmana həvəsiniz barədə söyləyin, nəyə görə məhz idman?

Prezident İlham Əliyev: Birincisi, mən idmanı sevirem. İkincisi, ömrüm boyu mən idmanla müəyyən fasilələrlə məşğul olmuşam. Əfsuslar ki, bəzən atmışam, sonra yenidən başlamışam. Gənc yaşlarımda idmanla çox fəal məşğul olurdum. Sonra dayandırardım və yenidən başlayanda mənim üçün formanı qaytarmaq çox asan oldu.

İkincisi, idman ictimai həyatın mühüm amilidir. İşğal dövründə idman qələbələrimiz insanların şüurunda Birinci Qarabağ müharibəsindəki məğlubiyyətdən sonra bir növ rəmzi kompensasiya oldu. Beləliklə, biz göstərdik ki, qalib gələ bilirik və qələbə Azərbaycanı və tənpərəverliyin çox mühüm amilinə çevrildi. Çünki idmançılarınız qalib gələndə, bayrağımız qalxanda, himnimiz çalınanda adamı böyük qürur hissələri bürüyür. Bu, gənc nəsil üçün vətənpərvər olmaqda mühüm amil idi, çünki mən ay-

dın şəkildə anladım ki, bunsuz biz qələbə qazana bilməyəcəyik. Bəli, biz müdafiə imkanlarımıza, hərbiçilərimizin təliminə böyük sərmayələr yatırdıq. Biz İkinci Qarabağ müharibəsinə hazırlaşmaq üçün çox işlər gördük. Lakin sizə deyə bilərəm ki, hazırda, iki il yarım sonra, Qələbəmizin əsas meyarı qələbə ruhu idi. Torpaqları azad edənlər həyatlarında heç vaxt Qarabağı görməmişdilər, çünki çox gəncdirlər. Qarabağ işğal ediləndə onlar heç anadan olmamışdılar. Beləliklə, onları bu məqsədə aparan nə idi? Qələbə ruhu, vətənpərəverlik və ləyaqət idi. İdman həm budur, həm fiziki sağlamlıq deməkdir, çünki biz istəyirik ki, cəmiyyətimiz sağlam olsun. Biz istəyirik cəmiyyətimiz fiziki baxımdan güclü olsun. Bunun üçün idman birinci yerdədir. Əlbəttə ki, yaxşı qida, pis vərdişlərin olmaması məsələsi də var. İdman bəlkə onları üstələyir. Həmçinin hazırda biz idmanın kütləviyi üzərində çalışırıq ki, hər rayonda idman infrastrukturumuz olsun. Bunu artıq yaratmışıq. Eyni zamanda, bu, beynəlxalq nüfuz deməkdir, çünki ilk Avropa Oyunları həqiqətən Azərbaycanı Avropaya açdı. Formula 1 yarışlarını artıq yeddi dəfə keçirmişik. Xüsusən də, nəzərə alsaq ki, o, şəhər içində baş verir. Bu, Bakını heç vaxt görməyən üçün şəhərimizin təqdimatıdır. Formula 1-in auditoriyası 500 milyondur. İlk Formula 1 yarışlarından sonra turizm 20 faiz artı və COVID-dən əvvəl hər il on-on beş faiz artım var idi. Yarışlar sayəsində çoxlu xarici turist gəldi. Ölkəyə çox xarici valyuta daxil oldu. Bir çox amillər hər bir hökumətin idmanın inkişafına böyük

diqqət yetirməli olduğunu göstərir.

Müxbir: 2020-ci ilin futbol üzvə Avropa çempionatını çox yaxşı xatırlayıram.

Prezident İlham Əliyev: Avropa Liqasının 2019-cu ildəki final matçı və UEFA 2020-ci ilin matçları 2021-ci ildə Bakıda keçirildi. Bəli, Bakı artıq böyük idman tədbirləri üçün beynəlxalq məkana çevrilib. Ölkəmizdə, həmçinin 2017-ci ildə İslam Həmrəyliyi Oyunları keçirildi. Təsəvvür edin, 2015-ci ildə ilk Avropa Oyunları və 2017-ci ildə İslam Həmrəyliyi Oyunları bir şəhərdə cəmi iki il ərzində keçirilib. Bu, bir daha Azərbaycanı idman ölkəsi kimi nümayiş etdirir. Avropa ilə Asyanın kəsişməsində yerləşən ölkəmiz müsəlman aləminin, eyni zamanda, Avropanın bir hissəsidir. Ölkəmizin yerləşməsi çox unikaldır. Ölkəmizin siyasəti, cəmiyyətin statusu bütün bunların təzahürüdür.

Müxbir: Prezident Əliyev, Hancouada Asiya Oyunları yaxınlaşır və Çinin Çendu şəhərində Dünya Universitet Oyunları gözlənilir. İdmançılara və iştirakçılara nə deyərdiniz? Çində keçiriləcək həmin oyunlardan gözləntiləriniz?

Prezident İlham Əliyev: Mən yalnız uğurlar arzulayıram. Əminəm ki, oyunlar mümkün ən yüksək səviyyədə təşkil olunacaq. Çində idman tədbirlərinin necə təşkil edildiyinə bələdəm. Mən Pekində keçirilən Olimpiya Oyunlarında oldum, 2008-ci ildə gözəl ölkəmizdə bir neçə gün keçirdim. Yəqin bilirsiniz, biz Asiya Oyunlarında iştirak etmirik, lakin Dünya Universitet Oyunlarında 150-dən artıq atletlə böyük komanda ilə iştirak edəcəyik. Onların sayı heç zaman olmadığı qədər bir neçə dəfə çox ola-

caq. İdmançılara qələbə, təşkilatçılara uğurlar, Çin xalqına bu oyunlarda sevinc arzu edirəm.

Müxbir: Son olaraq, Azərbaycan sırası çinlilərə görə uzaq, lakin sirli ölkədir. Mən burada ölkə Prezidenti ilə əyləşmişəm. İcazə verin soruşum: Siz proqramımızın çinli tamaşaçılarına söyləyə bilirsinizmi nəyə görə onlar Azərbaycanı növbəti turizm məkanı kimi seçməlidirlər?

Prezident İlham Əliyev: Bilirsiniz, birincisi, insanlarımız çox mehriban və qonaqpərvərdirlər. İkincisi, bizim çox müasir hotel infrastrukturumuz var. Rəngarəng təbiətimiz var. Ölkədə doqquz iqlim qurşağı var. Ölkənin ərazisi o qədər böyük deyil, siz qatarla, avtomobillə və yaxud ən uzağı tayyara ilə asanca qət edə bilərsiniz. Yol infrastrukturunu ən yaxşılar sırasındadır. Mətbəx, fikrimcə, ən yaxşılar sırasındadır.

Müxbir: Biz çoxlu kabab yedik.

Prezident İlham Əliyev: Hava çox yaxşıdır. Dağlarda xizək sürə bilərsiniz. Xəzər dənizində üzə bilərsiniz. Velospedlə dağlara çıxmaq, palçıq vulkanlarını görmək, Qarabağın dağlarına və meşələrinə getmək olar. Göl və çaylarımız var. Həmçinin düşünürəm ki, çinli turistlər görəcəklər ki, Azərbaycan xalqının Çinə böyük rəğbəti var. Onlar ölkənizi tanıyır, dost olduğumuzu bilirlər. Ona görə, çinlilər özlərini öz evindəki kimi hiss edəcəklər.

Müxbir: Prezident Əliyev, ölkənizdə bizi qəbul etdiyinizə görə bir daha çox sağ olun. Bu müsahibəyə görə minnətdarıq.

Prezident İlham Əliyev: Sağ olun.

"Əkinçi" qəzeti - milli mətbuatın bayrağıdır

Azərbaycan dilində ilk informasiya nümunələri XIX əsrin 30-40-cı illərinə təsadüf etsə də, 1832-ci ildə nəşr olunan "Tiflis xəbərləri", 1845-ci ildə fəaliyyətə başlayan "Qafqazın bu tərəfinin xəbərləri" adlanan nəşrlər - ayrı-ayrı dövlət qurumlarının rəsmi bülletenləri milli mətbuat nümunələri hesab edilmirdi. Həmin dövrdə Cənubi Qafqazda 20-yə yaxın rus, 15 gürcü, o qədər də erməni dilində mətbuat-informasiya vasitəsi nəşr edilirdi. Çar Rusiyası ciddi cəhədlə Azərbaycan dilində mətbuat orqanının yaradılmasına, Cənubi Qafqazın müsəlman əhalisinin savadlanmasına imkan vermirdi. Bu, çar imperiyasının həyata keçirdiyi dini və milli ayrı-seçkilik siyasəti idi.

Görkəmli ziyalı, maarifçi və publisist, böyük mütəfəkkir alim Həsən bəy Zərdabının təşəbbüsü, fədakar əməyi və bilavasitə rəhbərliyi ilə ilk azərbaycan dilli nəşrin - "Əkinçi" qəzetinin işıq üzü görməsi çox əlamətdar bir hadisə idi.

1875-ci il iyulun 22-də "Əkinçi" qəzetinin nəşrə başlaması ilə Azərbaycan milli mətbuatının əsası qoyuldu. "Əkinçi" Azərbaycan dilində milli demokratik və xalq mətbuatının ilki oldu. Cəmi 56 nömrəsi çap edilən qəzet bir millətin aynası oldu, Azərbaycan jurnalistikasının bayrağına çevrildi.

Qəzetdə dövrünün bir çox ziyalı və maarifpərvərinin - Nəcəf bəy Vəzirovun, Əsgər ağa Goraninin, Heydərinin, Məhəmmədtağı Əlizadə Şirvaninin, Mirzə Fətəli Axundovun məqalələri, Seyid Əzim Şirvaninin şeirləri və s. dərc olunub. Dövrünün görkəmli maarifçiləri olan bu şəxsiyyətlər "Əkinçi" qəzetində maarifçi və demokratik ideyaların təbliğinə, ictimai, siyasi və bədii fikrin inkişafına böyük təsir göstərmişdilər.

İki ilə yaxın fəaliyyət göstərən "Əkinçi"nin nəşri açıq fikirlər, saf əqidəli milli ziyalıları öz ətrafında birləşdirərək elm, maarif, mədəniyyət, ədəbiyyat, incəsənət, təbiət elmlərinin inkişafı ilə bağlı materiallar dərc edirdi, xalqın mədəni tərəqqisinə çalışaraq dini mövhumata, xurafata və cəhalətə qarşı mübarizə aparırdı. Həsən bəy Zərdabi özünün milli maarifçilik ideyası və xüsusiyyətləri ilə seçilən bu qəzeti milli mətbuatın müasirləşmə, məfkurə saflığı, ədəbi dilin

formalaşması, obyektiv xəbərcilik və digər bu kimi yaradıcılıq prinsiplərini müəyyənləşdirməklə, onları milli jurnalistika məktəbi səviyyəsinə yüksəltməkdə istəyirdi. "Əkinçi" Azərbaycanın xaricində da - Gürcüstan, Dağıstan, Özbəkistan və başqa yerlərdə də yayılırdı.

1877-ci ilin sentyabrın 29-a qədər "Əkinçi" ayda iki dəfə 300-400 tirajla dərc edildi. Çar Rusiyası qəzetin insanların maariflənməsindəki, ictimai-siyasi proseslərə daha yaxından bələd olmasındakı rolundan çəkinməyə başladı və qəzetin nəşrini dayandırdı.

"Əkinçi" qəzeti bağlandıqdan sonra müxtəlif səylər göstərilməsinə baxmayaraq, bir müddət azərbaycan dilində mətbuat orqanı çıxmırdı...

Sonrakı dövrlərdə Azərbaycan ziyalılarının fəal iştirakı ilə nəşr olunan "Ziya", "Kəşkül", "Kaspi", "Şərqi-rus", "Həyat", "Füyuzat", "Təzə həyat", "Şələlə", "Açıq söz", "Dirilik" kimi qəzet və jurnalların da mətbuatımızın inkişafında böyük rolu olmuşdur.

"Əkinçi" ilə başlayan mətbuat çırağı günümüzün işığına dönüb.

Belə ki, Azərbaycan Respublikasının Prezidenti İlham Əliyev hakimiyyətə gəldiyi ilk gündən Ulu Öndər tərəfindən əsası qoyulan mətbuata dəstək siyasətini bu gün də uğurla davam etdirir. Mətbuat Şurasının və KİVD-nin yaradılması, Mətbuat Şurası üçün yeni və modern inzibati bina inşa edilməsi, jurnalistlərin mənzillə təmin edilməsi, mətbuat orqanlarına birdəfəlik yardımlar bunun təsdiqidir. Azərbaycan Respublikasının Prezidenti İlham Əliyevə təqdim edilən "Jurnalistlərin dostu" mükafatı Azərbaycan jurnalistlərinin mütləq əksəriyyətinin mövqeyini ifadə edirdi. Dövlət rəhbərliyi tərəfindən qəzetlərin nəşrinə kifayət qədər vəsait ayrılır. Azərbaycan jurnalistikasında söz, fikir azadlığının yaradılmasını, demokratiyanın inkişafını özündə əks etdirən bu siyasət nəticəsində Azərbaycan dünyada sözə, insan hüquqlarına hörmət edən ölkə kimi tanınır.

Mətbuat tariximizdə hərbi, müharibə mövzusu Azərbaycan Xalq Cümhuriyyəti dövründə nəşr olunan mətbuat orqanlarında

"Azərbaycan", "Açıq söz" və "İstiqlal" qəzetlərində daha geniş yer alıb.

1920-ci ilin aprel işğalından sonra 10 ildən çox nəşr edilən Azərbaycan diviziyasının orqanı olan "Qızıl əsgər" qəzeti fəaliyyətə başlayır. 1922-ci ildə hərbi mətbuat nümunələrimizdən biri olan "Savadlı Qırmızı Əsgər" adlı ilk jurnal Bakıda nəşr olundu. Jurnalın nəşr olunmasında əsas məqsəd əsgərlərin maariflənməsi, onların döyüş hazırlığı, silaha qulluq qaydaları haqqında və ədəbi-bədii mövzuda yazılar dərc etmək idi. "Qızıl əsgər" adı ilə nəşrini davam etdirən bu mətbuat orqanı sonralar general Əlağa Şıxlinskiyin təklifi ilə "Hərbi Bilik" adlandı.

Azərbaycanın dövlət müstəqilliyi bərpa edildikdən sonra Azərbaycan Ordusunun formalaşdığı ilk gündən Qarabağ müharibəsinin ağır döyüşlərini və hərbi əməliyyatları öz səhifələrində işıqlandıran milli hərbi mətbuatımız yarandı. 1992-ci ilin fevralından nəşrə başlayan "Azərbaycan Ordusu" (əvvəlcə "Xalq Ordusu" adlanırdı) qəzeti, "Hərbi Bilik" jurnalı bu gün ordumuzun ən dəyərli müharibə, hərbi mətbuat salnaməsinə yazan mətbuat orqanlarıdır.

Müdafiə Nazirliyinin Sənədli və Tədris Filmləri Kinostudiyası (indiki Sənədli və Tədris Filmləri Mərkəzi) 1993-cü il iyunun 2-də Azərbaycan Ordusunun fəaliyyətini əks etdirmək, faktları və hadisələri sənədləşdirmək, qoruyub saxlamaq məqsədilə yaradıldı. Bu qurumun fəaliyyəti sayəsində Azərbaycan Ordusunun inkişafı haqqında əhatəli məlumat əldə etmək mümkündür.

İkinci Qarabağ müharibəsində "Azərbaycan Ordusu" qəzetinin əməkdaşları Hərbi nəşriyyatla birlikdə döyüşlərdə üç istiqamətdə səyyar qəzet bülletenlər hazırlayırdı ki, bunu da səyyar hərbi mətbuat - müharibə mətbuatı adlandırmaq olar.

Beləcə, Azərbaycan kütləvi informasiya vasitələrində mühüm yer alan hərbi mətbuatımız ötən dövr ərzində böyük inkişaf yolu keçərək Qarabağ müharibəsinin döyüş salnaməsini yaratdı. "Azərbaycan Ordusu" qəzeti Azərbaycan Respublikasının Prezidenti, Ali Baş Komandan İlham Əliyevin, Müdafiə Nazirliyinin rəhbərliyinin bütün göstərişlərini böyük məsuliyyətlə yerinə yetirir.

**Kapitan
Günay TAĞIYEVA
"Azərbaycan Ordusu"**

"Xəzri dalğası" taktiki təlimi başa çatıb



Hərbi Dəniz Qüvvələri (HDQ), Quru Qoşunları (QQ), Hərbi Hava Qüvvələri (HHQ) və Dövlət Sərhəd Xidmətinin (DSX) Sahil Mühafizəsi ilə qarşılıqlı əlaqədə keçirilən "Xəzri dalğası" taktiki təlimi başa çatıb.

Müdafiə Nazirliyi Mətbuat Xidməti xəbər verir ki, təlimin yekun mərhələsində Xəzər dənizinin Azərbaycan Respublikasına məxsus ərazi sularında təhdid zamanı şərti düşmənin, eləcə də hava və sahil hədəflərinin məhv edilməsi üzrə döyüş atışları icra edilib.

Təlimdə, həmçinin xilasetmə və əlverişli əməliyyat şəraitinin saxlanılması üzrə müxtəlif fəaliyyətlər yüksək peşəkarlıqla icra olunub.

Umumilikdə, 1500 nəfər şəxsi heyət, HDQ-nin döyüş, təminat, DSX Sahil Mühafizəsinin gözetçi gəmiləri, HHQ-nin helikopterləri, pilotsuz uçuş aparatları və QQ-nin zirehli döyüş maşınlarının cəlb olunduğu "Xəzri dalğası" taktiki təlimində qarşıya qoyulan bütün tapşırıqlar uğurla yerinə yetirilib.



Müdafiə Nazirliyinin rəhbər heyəti "IDEF-23" sərgisinin açılış mərasimində iştirak edib



İyulun 25-də Azərbaycan Respublikasının müdafiə naziri general-polkovnik Zakir Həsənov və nazirliyin digər

rəhbər heyəti İstanbul şəhərində keçirilən "IDEF-23" 16-cı Beynəlxalq Müdafiə Sənayesi Sərgisinin açılış mərasimində iştirak edib.

Müdafiə Nazirliyi Mətbuat Xidməti xəbər verir ki, nazirliyin rəhbər heyəti sərgidə "ASELSAN", "ROKETSAN", "DEARSAN" və digər şirkətlərin stendlərində nümayiş etdirilən silah, texnika və hərbi təyinatlı vasitələrlə tanış olub.

Səfər çərçivəsində general-polkovnik Zakir Həsənov, həmçinin Türkiyənin Texnologiya naziri cənab Mehmet Fatih Kacır ilə görüşüb.

Görüşdə hərbi-texniki əməkdaşlığın inkişaf perspektivləri müzakirə olunub, eləcə də qarşılıqlı maraq doğuran digər məsələlər barədə



ətraflı fikir mübadiləsi aparılıb və qarşılıqlı hədiyyələr təqdim edilib.



Müdafiə naziri türkiyəli həmkarı ilə görüşüb



İstanbul şəhərində keçirilən "IDEF-23" 16-cı Beynəlxalq Müdafiə Sənayesi Sərgisi çərçivəsində Azərbaycan Respublikasının müdafiə naziri general-polkovnik Zakir Həsənov, Dövlət Təhlükəsizliyi Xidmətinin rəisi general-polkovnik Əli Nağıyev və Türkiyənin milli müdafiə naziri cənab Yaşar Gülerin iştirakı ilə görüş keçirilib.

Müdafiə Nazirliyi Mətbuat Xidməti xəbər verir ki, görüşdə hərbi, hərbi-texniki, hərbi təhsil, hərbi tibb və digər sahələrdə əməkdaşlığın cari



vəziyyəti və gələcəkdə bu istiqamətdə görülən işlərin daha da inkişaf etdirilməsi barədə müzakirələr aparılıb. Sonda qarşılıqlı hədiyyələr təqdim edilib.

Müharibə ağır-acısını yaşamaq, onun sızılıtlarını qəlbində hiss etmək çox çətinidir. İşğal edilmiş torpaqlar, dağılan evlər, şəhidlər, qazilər, gözü yollardan çəkilməyən valideynlər, əsirlərimiz... Bütün bunlar insan taleyinə yazılan ağırlı, əzablı yaşantılardır.

Nankor qonşularımızın Azərbaycanı qarşı başlatdıqları ərazi iddiaları nəticəsində xalqımız ağır müharibə dəhşətlərini yaşamağa məcbur oldu. Minlərlə Azərbaycan oğlu qəhrəman ata-babalarının yoluna sadıq qalaraq, müqəddəs və şərəfli hərbi peşəsini seçdilər. Zamanında babalar, atalar döyüşdülər, böyük qardaşlar cəbhəyə yollandılar, vaxtı çatanda Ali Baş Komandan döyüş əmri verəndə isə oğullar, kiçik qardaşlar hamı bir nəfər kimi torpaqlarımızın azadlığı, ərazi bütövlüyümüz uğrunda Vətənin müdafiəsinə qalxdılar...

Birinci Qarabağ müharibəsinin acı xatirələrindən, ağır döyüşlərin gətirdiyi o dəhşətli illərdən Racivgilin ailəsində çox

Medallı igidlərimiz

Döyüşən qardaşlar

danışılmışdı. Ailənin böyük oğlu Vəfadar şərəfli döyüş yolu keçərək, Vətən torpaqlarının azadlığı uğrunda göstərdiyi igidliyə və fədakarlığa görə "Azərbaycan Bayrağı" ordeninə layiq görülmüşdü. Raciv belə vətənpərvər, elinə, obasına bağlı bir ailənin övlətidir. Qardaşı Vəfadarın erməni işğalçıların torpaqlarımızı işğal etməsi, şəhidlərimiz, qazilərimiz və bir milyondan artıq həmyerlimizin doğma yurd yerlərindən qovulması haqqında söhbətlərini, döyüş xatirələrini eşitdikcə düşməne nifrəti artırdı. Qardaşından eşitdiyi döyüş səhnələrinin onun gələcəkdə hərbi peşəsini seçməsinə böyük rol oldu. Dinlədiyi söhbətlər Racivdə qəlbi sızladı. O, Vətəni Azərbaycana xidmət yolunu belə seçdi...



Polkovnik-leytenant Raciv Babaverdiyev Qusar rayonunda doğulub. O, Azərbaycan Ordusunun peşəkar zabitlərindəndir. Ailənin şərəfli döyüş ənənəsini xidmətində davam etdirən vətənpərvər zabit Aprel döyüşləri, Tovuz hadisələri, 44

günlük Vətən müharibəsi və digər əməliyyatlarda qarşıya qoyulmuş döyüş tapşırığını layiqincə yerinə yetirib. Onu da qeyd etmək yerinə düşər ki, R.Babaverdiyev Tovuz döyüşləri zamanı şəhid olan Azərbaycanın Milli Qəhrəmanı general-mayor Polad Həşimovla eyni cəbhədə döyüşlərdə iştirak edib.

Azərbaycan Respublikasının Prezidentinin müvafiq sərəncamları ilə "Qubadının azad olunmasına görə" və "Kəlbəcərin azad olunmasına görə" medalları ilə təltif olunub.

Zabit qardaşı Vəfadarın davamçısı olması ilə fəxr etdiyini dedi: "Vətənə, xalqa, dövlətə ləyaqətlə xidmət etmək bizim həyat amalımız olub. Digər qardaşım Vüqar Babaverdiyev də hərbiçidir. Biz ailədə belə

tərbiyə almışıq. Hərbi sənətin müqəddəs bilmişik. Çünki xalq, dövlət Vətən torpağını sənə əmanət edir. Bu müqəddəs əmanəti göz bəbəyini kimi qorumaq, müdafiəsində qətiyyətlə dayanmaq şərəfidir. Müzəffər Ali Baş Komandanın rəhbərliyi altında başlayan 44 günlük Vətən müharibəsi zamanı 30 ilə yaxın erməni silahlı birləşmələrinin işğalında qalan, viran olan tarixi torpaqlarımız Azərbaycan Ordusunun yüksək peşəkarlığı, döyüş bacarığı, mənəvi-psixoloji hazırlığı sayəsində azad olundu. Bu gün ordumuz işğaldan azad edilmiş ərazilərimizdə mövqelərini daha da gücləndirir. Düşmənin üzərində qazanılan Böyük Zəfər Vətənimizin bütövlüyünün təmin olunması ilə nəticələndi. Azərbaycanın suverenliyi, müstəqilliyi, ərazi bütövlüyü uğrunda qardaşım Vəfadar da döyüşmüşdü. Bu gün qürurlu yam ki, mən də Vətən müharibəsinin iştirakçısıyam".

Lalə HÜSEYNOVA
"Azərbaycan Ordusu"

Hərbi Prokurorluqda geniş kollegiya iclası keçirilib

İyulun 21-də Hərbi Prokurorluqda cinayətkarlığa qarşı mübarizə, qanunçuluq və hüquq qaydasının möhkəmləndirilməsi, insan və vətəndaş hüquq və azadlıqlarının qorunması sahəsində 2023-cü ilin birinci yarımilində görülmüş işlərin vəziyyətinin və qarşıda duran vəzifələrin müzakirəsinə həsr olunmuş geniş kollegiya iclası keçirilib.



Hərbi Prokurorluğun mətbuat xidmətindən AZƏRTAC-a bildirilib ki, əvvəlcə Hərbi Prokurorluğun inzibati binasında "Heydər Əliyev guşəsi"ndə Ulu Öndərin büstü önünə gül dəstələri düzülərək, dahi insanın parlaq xatirəsinə dərin ehtiram ifadə edilib.

Bundan sonra kollegiya iştirakçıları Azərbaycan xalqının Ümummilli Lideri Heydər Əliyevin və ölkəmizin ərazi bütövlüyü uğrunda canlarını fəda etmiş şəhidlərimizin əziz xatirəsini bir dəqiqəlik sükutla anıblar.

Əməliyyat müşavirəsində çıxış edən Baş prokuror Kamran Əliyev Azərbaycan xalqının Ümummilli Lideri, müasir Azərbaycanın memarı və qurucusu Heydər Əliyevin müdrik siyasətini dövrün tələbləri ilə uzlaşdıraraq yüksək məharətlə davam etdirən dövlətimizin başçısının rəhbərliyi ilə son 20 il ərzində ölkəmizdə bütün sahələrdə qazanılmış böyük uğurlardan, o cümlədən tarixi torpaqlarımızın işğaldan azad edilməsindən, həmin ərazilərdə həyata keçirilən abadlıq-quruculuq işlərindən bəhs edərək, milləti və dövləti qarşısındakı misilsiz xidmətləri ilə bütün liderlərdən seçilən Prezident İlham Əliyevin xalqın sonsuz sevgisini qazandığını xüsusi vurğula-

yıb. Habelə, əldə olunan uğurlarda, Vətənin çiçəklənməsində Birinci vitse-prezident Mehriban Əliyevanın çoxşaxəli fəaliyyətinin mühüm rolunu qeyd edib.

Sonra hesabat məruzəsi ilə çıxış edən Baş prokurorun müavini - Hərbi prokuror Xanlar Vəliyev millətimizin və dövlətimizin xilaskarı Ulu Öndər Heydər Əliyevin Azərbaycanın sürətli inkişaf strategiyasını müasir müstəvidə uğurla reallaşdıran, digər dövlət başçılarının nümunə olan Prezident İlham Əliyevin mükəmməl siyasətindən, bu siyasətin reallaşmasında birinci xanım Mehriban Əliyevanın dəstəyindən bəhs edərək bildirib ki, ötən dövrlərdə olduğu kimi 2023-cü ilin birinci yarısında da Hərbi Prokurorluq orqanlarının fəaliyyəti Silahlı Qüvvələrdə nizam-intizamın davamlılığına, cinayətkarlığın və digər hüquqazidd əməllərin qarşısının alınmasına, qanunçuluq və hüquq qaydasının möhkəmləndirilməsinə, insan və vətəndaş hüquq və azadlıqlarının qorunmasına yönəlib.

Vurğulanıb ki, cinayət işlərinin başlanmasının qanuniliyinə və əsaslılığına xüsusi diqqət yetirilməsi, icraatda olan işlər üzrə bütün halların hərtərəfli, tam və obyektiv araşdırılması istiqamətində

həyata keçirilmiş fəaliyyət, tələb edilən səviyyədə prosesual rəhbərlik, eləcə də işçilərin peşəkarlığı və əzmi sayəsində qeydə alınmış cinayətlərin ümumilikdə 99,1 faizi, o cümlədən bəzi qəbildən olan cinayətlərin 100 faizi açılıb. Həmçinin insan hüquq və azadlıqlarının daha etibarlı müdafiəsi, nizam-intizamın və qanunçuluğun möhkəmləndirilməsi, eləcə də cinayətkarlığa qarşı mübarizə istiqamətində əldə olunan müsbət nəticələrdə Hərbi Prokurorluq orqanları ilə Müdafiə Nazirliyi, Dövlət Sərhəd Xidməti, Daxili Qoşunlar və digər hərbi qurumlar, həmçinin qeyri-hökumət təşkilatları arasında yaranmış qarşılıqlı sağlam və işgüzar əlaqələrin də çox böyük əhəmiyyəti olub.

Bu ilin birinci yarısında da aidiyyəti dövlət orqanları ilə birgə hazırlanmış müvafiq tədbirlər planları əsasında mütəmadi olaraq hərbi qulluqçularla görüşlər təşkil olunub, onların qayğı və problemləri ilə marqlanılib, həmçinin fərdi qəbullar keçirilib. Eyni zamanda, bayramlarda və digər əlamətdar günlərdə hərbi hissələrin dislokasiya olduğu müvafiq rayonların icra hakimiyyəti orqanları ilə birgə hərbi qulluqçuların iştirakı ilə tədbirlər, o cümlədən bayram mərasimləri keçirilib.

Qeyd olunanlarla yanaşı, Silahlı Qüvvələrdə ayrı-ayrı, xüsusən də ölümle nəticələnən cinayətlərin qarşısının alınması məqsədilə hesabat dövründə məhkəmə və istintaq təcrübəsi ümumiləşdirilərək, müxtəlif vaxtlarda Respublika Hərbi Prokurorluğunun kollegiya iclaslarında silahlı birləşmələrin rəhbər vəzifəli şəxslərinin iştirakı ilə müzakirə edilib, kollegiyaların qərarlarına əsasən, zəruri tədbirlərin görülməsi təmin olunub.

Bütün bunların nəticəsində



hesabat dövründə qeydə alınmış cinayətlər ötən ilin eyni dövrü ilə müqayisədə ümumilikdə 16,8 faiz, o cümlədən hərbi xidmət əleyhinə olan cinayətlər 42 faiz azalıb. Eyni zamanda, 2022-ci ilin birinci yarısı ilə müqayisədə cari ilin birinci yarısında qeydə alınmış qəsdən adam öldürmə cinayətləri 20 faiz, tabelikdə olan hərbi qulluqçuya qarşı zorakı hərəkətlər cinayətləri 47,6 faiz, tabelik münasibətlərində olmayan hərbi qulluqçular arasında qarşılıqlı münasibətlərin nizamnamə qaydalarını pozma cinayətləri 13,7 faiz, hərbi xidmətdən yayınma cinayətləri 52,5 faiz, hərbi hissəni və ya xidmət yerini özbaşına tərk etmə cinayətləri 56,2 faiz, qulluğa səhlənkər yanaşma cinayətləri 22,2 faiz, məşinləri idarəetmə və istismar qaydalarını pozma cinayətləri 8,3 faiz, yol hərəkəti və nəqliyyat vasitələrinin istismarı qaydalarını pozma cinayətləri 52,4 faiz, özünü öldürməyə cəhd hadisələri 75 faiz azalıb.

Kollegiya iclasında hesabat dövrü ərzində görülmüş müsbət işlərlə yanaşı, "Prokurorluq haqqında" Azərbaycan Respublikasının Qanununda nəzərdə tutulmuş fəaliyyət istiqamətləri üzrə işin səmərəliliyinə mənfi təsir göstərən hallar da ətraflı təhlil olunmaqla, onların aradan qaldırılması üçün zəruri tədbirlərin görülməsi, işin səmərəliliyinin daim artırılması tələb edilib.

Daha sonra məruzə ətra-

fında çıxış edən şəxslər hesabat dövründə görülmüş işlər və qarşıda duran vəzifələrin yerinə yetirilməsi üçün həyata keçiriləcək tədbirlər bərdə ətraflı məlumat veriblər.

Kollegiya iclasına yekun vuran Baş prokuror Kamran Əliyev, prokurorluq orqanları əməkdaşlarının Ulu Öndər Heydər Əliyevin millətimizin və dövlətimizin maraqlarına xidmət edən müdrik siyasətinin Prezident İlham Əliyev tərəfindən uğurla davam etdirilməsində, onun rəhbərliyi ilə görülmüş böyük işlərdə və həyata keçirilən mütərəqqi islahatlarda yaxından iştirak edəcəklərini, dövlət müstəqilliyinin, ictimai-siyasi sabitliyinin, əmin-amanlığının qorunması, qanunun alliliyinin təmin edilməsi üçün əllərindən gələni əsirgəməyəcəklərini, eləcə də dövlətimizin qüdrətlənməsinə xələl gətirə biləcək bütün hallara qarşı barışmaz mövqe tutacaqlarını bildirib.

Baş prokuror, həmçinin Hərbi Prokurorluğun kollektivi tərəfindən Silahlı Qüvvələrdə hərbi intizamın, qanunçuluğun və hüquq qaydasının daha da möhkəmləndirilməsi istiqaməti üzrə fəaliyyətdə səmərəliliyin daim artırılması, bu sahədə aidiyyəti qurumlarla birgə maarifləndirmə, təşviqat-təbliğat tədbirlərinin davam etdirilməsi, cinayətkarlığa və digər qanun pozuntularına qarşı mübarizədə isə preventiv tədbirlərin gücləndirilməsinə dair göstərişlər verib.

Hərbi hissənin yaradılmasının ildönümünü münasibətilə tədbir keçirilib



Müdafiə Nazirliyinin "N" hərbi hissəsinin yaradılmasının ildönümünü münasibətilə tədbir keçirilib.

Müdafiə Nazirliyi Mətbuat Xidməti xəbər verir ki, əvvəlcə Azərbaycan xalqının Ümummilli Lideri Heydər Əliyevin,

eləcə də Azərbaycanın müstəqilliyi, ərazi bütövlüyü və suverenliyi uğrunda şəhid olanların xatirəsi bir dəqiqəlik sükutla yad edilib. Hərbi orkestrin müşayiəti ilə Azərbaycan Respublikasının Dövlət Himni səsləndirilib.

Əlamətdar gün münasibətilə müdafiə nazirinin təbriki şəxsi heyətə çatdırılıb.

Çıxış edən hərbi hissənin yaranma tarixindən, Vətən müharibəsində keçdiyi döyüş yolundan və qarşısında duran vəzifələrdən danışıblar.

Azərbaycan Respublikasının Prezidenti, Silahlı Qüvvələrin Ali Baş Komandanı cənab İlham Əliyevin rəhbərliyi



ilə aparılan islahatlar nəticəsində Ordumuzun döyüş qabiliyyətinin daha da artırıldığı diqqətə çatdırılıb.

Bildirilib ki, dövlətimizin başçısının diqqət və qayğısı nəticəsində azad edilmiş ərazilərdə yerləşən bölmələrin hərtərəfli təminatı, qoşun xidmətinin təşkili və sosial-məişət şəraitinin yaxşılaşdırılması,

eləcə də şəxsi heyətin döyüş hazırlığının daim yüksək səviyyədə saxlanması üçün mühüm addımlar atılıb.

Sonra xidmətdə fərqlənən bir qrup hərbi qulluqçu mükafatlandırılıb.

Tədbirin bədii hissəsində vətənpərvərliyi tərənnüm edən musiqi nömrələri təqdim olunub.



Hərbi hissələrdə silsilə vətənpərvərlik tədbirləri keçirilib



Müdafiə Nazirliyi Şəxsi Heyət Baş İdarəsinin təşkilatçılığı ilə Gəncə Qarnizonunda və işğaldan azad edilən Kəlbəcər, Laçın rayonlarında dislokasiya olunan hərbi hissələrdə Əməkdar İncəsənət xadimi, Prezidentin fərdi təqaüdcüsü polkovnik Abdulla Qurbaninin layihəsi əsasında Həzi Aslanov adına Ordu İdeoloji və Mədəniyyət Mərkəzinin yaradıcı kollektivinin iştirakı ilə silsilə tədbirlər keçirilib.

AZƏRTAC xəbər verir ki, "Gənc əsgərlərə mənəvi dəstək" aksiyası çərçivəsində 4 minə yaxın şəxsi heyətin iştirak etdiyi tədbirlərdə Müdafiə Nazirliyinin rəsmiləri, müharibə veteranları, şəhid ailələrinin üzvləri ordu heyətində yenidən qatılan gənc əsgərlərlə görüşüb, onlara xidmətlərində uğurlar arzulayıb, öyüd-nəsihət verib, peşəkar hüquqşünaslar hərbi qulluqçuların hüquq və vəzifələrini izah ediblər.

Gənc əsgərlər kütləvi tədbirlərdə Heydər Əliyev ideyalarına sadıq qalacağına, Müzəffər Ali Baş Komandan İlham Əliyevin rəhbərliyi altında Vətənə sədəqətlə xidmət edəcəklərinə, şanlı döyüş ənənələrini layiqincə davam etdirəcəklərinə, valideynlərini nümunəvi xidmətləri ilə sevindirəcəklərinə söz veriblər.

Gəncə Qarnizonundakı hərbi hissələrdən birinin stadionunda 3 min nəfərə yaxın gənc əsgər "Səni tərənnüm edirik, Azərbaycan əsgəri!" devizi altında bədii proqramı izləyib.

Heydər Əliyev ideyalarına sadıq!

Ulu Öndər Heydər Əliyevin 1994-cü il 24 yanvarda xeyirdə verib cəbhəyə (Murovdağ və Füzuli rayon istiqamətlərinə) yola saldığı hərbi hissənin 30 iliyinə hazırlıq işlərinə start verilib. Bu məqsədlə həmin hərbi hissənin ilk əsgərlərindən olan polkovnik Abdulla Qurbaninin layihəsi əsasında Kəlbəcər şəhərində ilk böyük tədbir keçirilib. Digər hərbi hissələrin əsgər və zabitlərinin də iştirak etdiyi

"Heydər Əliyev ideyalarına sadıq!" adlı mədəni-kütləvi tədbirdə Ulu Öndərin yolasalma mərasimində bu gün də aktual olan çıxışı bir daha şəxsi heyətə çatdırılıb, hərbi hissənin döyüş yoluna nəzər salınıb və Vətən müharibəsində göstərdiyi igidlik nümunələri xatırlanıb.

Həzi Aslanov adına Ordu İdeoloji və Mədəniyyət Mərkəzinin yaradıcı kollektivi şəxsi heyət qarşısında vətənpərvərlik mahnıları və rəqslərdən ibarət proqramla çıxış edib.

Ulu Öndərin 30 il öncə cəbhəyə yola saldığı hərbi hissənin şəxsi heyəti Müzəffər Ali Baş Komandanın rəhbərliyi altında öz yubileylərini döyüş və mənəvi-psixoloji hazırlıqda daha böyük uğurlarla qarşılayacağına söz veriblər. Hərbi hissəyə Abdulla Qurbaninin müəllifi olduğu kitablar hədiyyə edilib.

Azərbaycan Ordusu Vətən müharibəsindən sonra

Komando bölmələrinin şəxsi heyəti ilə keçirilən "Azərbaycan Ordusu Vətən müharibəsindən sonra" adlı ədəbi-bədii gecədə Vətən müharibəsindən sonra Azərbaycan Ordusunda aparılan əsaslı islahatlar barədə şəxsi heyət məlumatlandırılıb. Yeni əməliyyat-komando hərbi hissələrinə Döyüş Bayrağı təqdim olunması münasibətilə keçirilən təntənəli mərasimlərdə Müzəffər Ali Baş Komandan İlham Əliyevin çıxışlarının əsas istiqamətləri barədə danışılıb, Prezidentin nitqlərindən fraqmentlər səsləndirilib.

Bədii təşviqat briqadasının təqdim etdiyi "Zəfər suitası", "Qalib Sərkərdə", "Qələbə sevinci", "Müzəffər Ordumuz" vətənpərvərlik mahnıları, "Biz birlikdə güclüyük" adlı ədəbi-bədii kompozisiya maraqla qarşılanıb.

Əməkdar artist polkovnik-leytenant Cahangir Qurbanovun və əsgər xorunun ifa etdiyi "İnamla gedirik gələcəyə biz" mahnısı ilə tədbir başa çatıb. Tədbirin sonunda üçəm uşaq atası müddətdən artıq həqiqi hərbi xidmət hərbi qulluqçusu Əmurulla Əmirəliyev hərbi qulluqçulara göstərilən diqqət və

qayğıya görə dövlətimizin başçısına və Müdafiə Nazirliyinin rəhbərliyinə minnətdarlıq edib.

Tədbir iştirakçıları Müzəffər Ali Baş Komandanın 2023-cü il 23 iyunda yeni komando hərbi hissəsinə döyüş bayrağı təqdim edərkən söylədiyi "Bu gün Azərbaycan Ordusu müharibə dövründə qəhrəmanlıq və peşəkarlıq göstərmiş Azərbaycan Ordusundan daha da güclüdür!" fikirlər komandoçular tərəfindən alqışlarla qarşılanıb və onlar söz veriblər ki, ordumuzun daha mütəşəkkil qüvvəyə çevrilməsi üçün səylərini əsirgəməyəcək, Ali Baş Komandanın hər bir əmrinə hər an hazır olacaqlar.



Dəmir yumruq yerindədir!

Azərbaycan Prezidenti, Müzəffər Ali Baş Komandan İlham Əliyevin 2022-ci il 26 iyun tarixində Döyüş bayrağı təqdim etdiyi hərbi hissədə "Dəmir yumruq yerindədir!" adlı vətənpərvərlik tədbiri keçirilib.

Hərbi hissənin girişində "Dəmir yumruq" abidəsi və şəhidlərin xatirə kompleksi ziyarət olunub. Sıra meydanında keçirilən tədbirdə polkovnik Abdulla Qurbanı ssenari müəllifi və aparıcısı olduğu həmin möhtəşəm mərasim haqqında hərbi qulluqçulara ətraflı məlumat verib, Müzəffər Ali Baş Komandanın tarixi çıxışı barədə danışılıb.

Bir il öncə burada dövlətimizin başçısının qarşısında "Komando Andı" qəbul edən igidlərin bu gün düşmən tərxiatlarının qarşısını qətiyyətlə aldığı, igidlik və şücaət nümunələri göstərdiyi, hətta onlardan bir neçəsinin şəhidlik zirvəsinə ucaldığı xatırlanıb. Şəhidlərin intiqamının artıqlaması ilə alındığı nəzərə çatdırılıb.

Ulu Öndərə, qalib Azərbaycan xalqına, Azərbaycan Ordusuna və Müzəffər Ali Baş Komandana həsr olunan şeir, mahnılar ifa edilib, xalqımızın milli dəyərlərini əks etdirən etnoqrafik lövhələr canlandırılıb.

Çıxış edən hərbi qulluqçular Müzəffər Ali Baş Komandan cənab İlham Əliyevi və Müdafiə Nazirliyinin rəhbərliyini əmin

ediblər ki, "Dəmir yumruq" bu gün də yerindədir və Vətənin hər bir çağırışına hər an hazırdırlar.

Köçən ellər qayıdır, gözün aydın Laçınım!

Laçın rayonu ərazisində dislokasiya olunan hərbi hissələrin nümayəndələrinin iştirakı ilə "Köçən ellər qayıdır, gözün aydın Laçınım!" adlı tədbir keçirilib.

Müzəffər Ali Baş Komandanın rəhbərliyi altında Vətən müharibəsində qazanılan möhtəşəm Zəfərdən söhbət açılıb. İşğaldan azad edilən ərazilərdə aparılan geniş quruculuq işləri barədə şəxsi heyətə ətraflı mə-

lərin ayrılığından sonra doğma yurd yerlərinə qayıdırlar. Bütün bunlar məhz, Azərbaycan əsgərinin gözləri qarşısında baş verir.

Prezident İlham Əliyevin 2022-ci il 21 sentyabrda Laçın şəhərində Azərbaycan Bayrağını ucaldarkən dediyi "Bu gün Laçın şəhərində, şəhərin mərkəzində, mərkəzi küçədə Azərbaycan Bayrağını qaldırmışam. Bu Bayraq burada əbədi dalğalanacaqdır" fikirlər səsləndirildikdən sonra şəxsi heyət adından çıxış edən polkovnik-leytenant Rəşad Gülməmmədov qürur hissi ilə deyib: "Biz bir daha bəyan edirik ki, Ulu Öndərin vəsiyyətini yerinə yetirən Müzəffər Ali Baş Komandan İlham Əliyevin Laçın şəhərində ucaldığı Azərbaycan Bayrağı heç vaxt enməyəcəkdir. Bayrağımız etibarlı əllərdədir və biz məcburən Laçını tərk etmiş böyük köçün qayıdışına çox sevinir və Laçınımızın keşiyində bundan sonra da ayıq-sayıq duracağıma söz verib, Vətənə, xalqa, dövlətə sədəqətlə xidmət edəcəyimizi və xalqımızı yeni-yeni uğurlarla sevindirəcəyimizi bildiririk".

Həzi Aslanov adına Ordu İdeoloji və Mədəniyyət Mərkəzinin yaradıcı kollektivinin iştirakı ilə "Bayrağımız heç zaman enməyəcəkdir" adlı ədəbi-musiqili proqram təqdim olunub.

Tədbirdə iştirak edən Laçın sakinlərindən bir qrupu Azərbaycan Prezidenti, cənab İlham Əliyevə Laçınını yenidən dirçəlməsində, laçınlıların doğma yurdlarına qayıtmasında, Azərbaycan əsgərinə isə Laçınını keşiyində mərdliklə dayandığına görə minnətdarlıq ediblər. Xalqa ordu nümayəndələrinin birlikdə ifa etdikləri "Laçınım" mahnısı dağlar qoynunda əks-səda verib.

Hərbi hissələrə ezam edilən bədii-təşviqat briqadasının üzvləri səfər müddətində qruplara bölünərək ayrı-ayrı döyüş mövqelərində olub, şəxsi heyətlə görüşlər keçirib, onların problem və qayğıları ilə maraqlanıb, söhbətlər aparıb, onlara mədəni xidmət göstəriliblər.





Şəhid hərbi pilot Rəşad Atakişiyevin məzarı ziyarət edilib



Təlim-məşq zamanı qəzaya uğrayan Hərbi Hava Qüvvələrinin MiQ-29 təyərəsinin hərbi pilotu polkovnik-leytenant Rəşad Atakişiyevin həlak olmasının 4-cü ildönümü ilə əlaqədar müdafiə nazirinin müavini - Hərbi Hava Qüvvələrinin komandanı general-leytenant Ramiz Tahirov və bir qrup hərbi qulluqçu İkinci Şəhidlər Xiyabanını ziyarət edib.

Müdafiə Nazirliyi Mətbuat Xidməti xəbər verir ki, şəhid hərbi pilotumuzun



məzarı ziyarət olunub, üzərinə əklillər qoyulub, xatirəsi ehtiramla yad edilib. Anım mərasimində polkovnik-leytenant R. Atakişiyevin şərəfli döyüş yolundan, vətənpərvərliyindən, yüksək peşəkarlığından, döyüş əzmindən və bir zabıt olaraq milli-mənevi dəyərlərimizə bağlılığından söhbət açılıb.

Şəhidin ailə üzvləri göstərilən diqqət və qayğıya görə Müzəffər Ali Baş Komandanı və Müdafiə Nazirliyinin rəhbərliyinə minnətdarlıqlarını bildiriblər.

İdman

Qızlardan ibarət U-16 millimiz bütün oyunlarında qələbə qazanaraq Avropa çempionu oldu

Andorrada 16 yaşlı qızlar arasında keçirilən basketbol üzrə Avropa çempionatı "C" divizionunun final oyunu baş tutub.



U-16 qız millimiz və ev sahibi Andorra seçməsi arasında keçirilmiş final oyununa sürətli başlayan yığmamız yekunda rəqibinə 57-45 hesabı ilə qalib gələrək, heç bir oyunda məğlub olmadan Avropa çempionu olub. Qeyd edək ki, bu çempionluq Azərbaycan qadın basketbolu adına tarixi bir ilk və çox böyük uğurdur.

Azərbaycan atıcıları dünya çempionatında iki medal qazanıblar



Koreyanın Çanqon şəhərində Beynəlxalq Atıcılıq İdman Federasiyasının Gənclər arasında Dünya Çempionatında bu gün gənc atıcılarımız uğur qazanıblar.

İyulun 24-də qızlar arasında 50 metr məsafəyə tapançadan atış üzrə yarışda Xanna Əliyeva 520 xalla birinci, 510 xalla Leyli Əliyeva üçüncü yeri tutaraq, eyni növdə həm qızıl, həm bürünc medalı ölkəmizə qazandırdıblar.

Stolüstü tennisçimiz Avropanın ilk səkkizliyində

İstedadlı idmançımız Mərziyyə Nurmətova yeniyetmə və gənc stolüstü tennisçilərin Polşanın Qlivitse şəhərində keçirilən Avropa birinciliyində ilk səkkizlikdə yer alıb.



15 yaşlı idmançı yarışın 1/32 final mərhələsində Niderland təmsilçisinə 4:3, 1/16 finalda Yunanistan idmançısına 4:2, 1/8 finalda ukraynalı rəqibinə 4:1 hesabı ilə qalib gəlib.

1/4 finalda İspaniya idmançısına 1:4 hesabı ilə uduzan Mərziyyə Nurmətova qitə birinciliyini ilk səkkizlikdə başa vurub.

Qeyd edək ki, bu, müstəqillik dönməndə azərbaycanlı stolüstü tennisçilərin Avropa birinciliyində göstərdiyi ən yaxşı nəticədir.

Millimiz Ermənistan yığmasını darmadağın edib



Kosovanın paytaxtı Priştina şəhərində 16 yaşlı oğlanlar arasında keçirilən basketbol üzrə Avropa çempionatı "C" divizionunun oyunları davam edir.

B qrupunda qərarlaşmış U-16 millimiz qrupdakı ikinci oyununda Ermənistan yığması ilə üz-üzə gəlib. Qarşılaşmaya üstün başlayan U-16 yığmamız qrupun ən önəmli oyununda Ermənistan komandasına 92-58 hesabı ilə qalib gələrək, rəqibini meydançaya çıxmağa peşman edib. U-16 millimizin qrupdakı növbəti rəqibi Albaniya seçməsi olacaq.

Oyun 23 iyul Bakı vaxtı ilə saat 19:30 -da baş tutacaq və FIBA-nın rəsmi yutub hesabından canlı olaraq yayımlanacaq.

AZƏRTAC-ın materialları əsasında

Kapitan İlyasov Yunis Vəliyulla oğluna məxsus MN № 0053664 nömrəli zabitin şəxsi vəsiqəsi itdiyi üçün etibarsız sayılır.

Şimşək ömrü yaşayanlar...



Həzi Aslanov adına Ordu İdeoloji və Mədəniyyət Mərkəzində "Şimşək ömrü yaşamış səma keşikçiləri" adlı kitabın təqdimat mərasimi keçirildi.

Tədbirdə "N" hərbi hissəsinin şəxsi heyəti, Vətən müharibəsi iştirakçıları, şəhid ailələri iştirak etdilər.

Əvvəlcə Azərbaycan xalqının Ümummilli Lideri Heydər Əliyevin və ölkəmizin suverenliyi uğrunda şəhid olanların ruhu bir dəqiqəlik sükutla yad edildi. Azərbaycan Respublikasının Dövlət Himni səsləndirildi.

"Şimşək ömrü yaşamış səma keşikçiləri" kitabının müəllifi Şahin Nəbiyev tədbir iştirakçılarına kitab haqqında geniş məlumat verdi, hərbi hissənin şəxsi heyətinin döyüş yolundan danışaraq bildirdi ki, zenit-raket artilleriya divizionu ilk hava hücumundan müdafiə bölməsi kimi yaradılıb. 1992-ci

ilin fevralında formalaşan divizion Qarabağ müharibəsinin ən qaynar yerlərində: Laçın, Qubadlı, Zəngilan, Kəlbəcər, Ağdərə rayonları ərazisində ölkənin hava məkanını düşməndən qorumaq məqsədilə, döyüş əməliyyatlarına başlayıb. Divizionun ilk komandiri kapitan Ələsgər Vəliyev düşmən aviasiyasının daha operativ şəkildə məhv edilməsi üçün yaradılan əlavə 2 batareyanın şəxsi heyəti-



nə rəhbərlik edib. Divizionun şəxsi heyəti 1994-cü ilin yanvarında həyata keçirilən Horadiz əməliyyatlarında mərdlik və şücaət göstərmişdir. Birinci Qarabağ müharibəsində divizionun 27 zabıt və əsgəri şəhid olub.

İkinci Qarabağ müharibəsində qazandığımız Zəfər məni bu kitabı yazmağa ruhlandırdı. Yüzlərlə insanın xatirələrini dinlədim. "Şimşək ömrü yaşamış sə-

ma keşikçiləri" kitabını yazanda dinlədiklərimi, oxuduqlarımı ümumiləşdirdim.

Ehtiyatda olan mayor Ələsgər Vəliyev dedi ki, şəhidlərin hər biri bizlər üçün müqəddəsdir. Ümid edirəm ki, kitabda ömür və döyüş yolları işıqlandırılan şəhidlərimizin hər biri haqqında ayrıca əsərlər yazılacaq.

Polkovnik-leytenant Çingiz Ələkbərov işğaldan azad edilmiş torpaqlarımıza qayıtmağı şəhidlərin ruhunun da arzuladığını, həmin günün gerçəkləşdiyini bildirdi.

Tədbir iştirakçılarına videoçarx təqdim edildikdən sonra məktəblilər şəhidlərimizə, qəhrəmanlığa həsr olunmuş şeirlər səsləndirildilər. Həzi Aslanov adına Ordu İdeoloji və Mədəniyyət Mərkəzinin solistləri vətənpərvərliyi tərənnüm edən mahnılar ifa etdilər.

Müəllif tədbir iştirakçılarına kitab hədiyyə etdi.

Hüsnüyə NƏSİROVA
"Azərbaycan Ordusu"



Baş redaktorun müavini
mayor
Məhəmməd NƏSİRLİ

Telefonlar

Baş redaktor: (012) 510-71-97 (faks);
Baş redaktorun müavini: (012) 510-64-27;
Məsul katib: (012) 510-71-98;
Məktublara şöbəsi: (012) 510-64-28.

Ünvanımız

Bakı şəhəri, akademik Şəfaət Mehdiyev küçəsi 144.
"Qızıl Şərq" hərbi şəhərçiyi

Növbətçi

baş leytenant
Mahmud MÖHBALİYEV

Qəzetin hesabı

Nərimanov Rayon Xəzinedarlığı
Kod: 200189
VÖEN: 1500428611

Qəzet həftədə iki dəfə (III-VI günlər) nəşr olunur.
"Azərbaycan Ordusu" qəzeti kompüter mərkəzində səhifələndirilərək "Hərbi Nəşriyyat"ın mətbəəsində hazır diapozitivlərdən çap olunur. Əlyazmalarla rəy verilmir, təqdim edilən yazılar müəllifə qaytarılır.
Qəzeti mod.gov.az sayından oxuya bilərsiniz.

Lisensiya № 361

Sifariş № 421

Nüsxə 4725